

ఆంధ్రప్రభ సచిత్ర వారపత్రిక: 29-5-1985

కుక్కచావు

“టులెట్” అన్న బోర్డు చూసి రమేష్ ఇది కలా, నిజమా అన్న అనుమానం వచ్చి కళ్ళు నులుముకుని, మరీ చూశాడు.

“ఆహా!..... ఏమి నా భాగ్యము!” అని ప్రకాశముగా అనుకుని, ఆనందభైరవి రాగంలో ఈల వేసి, చమట పట్టిన మొహాన్ని జేబరుమాలతో తుడుచుకున్నాడు.

కుడి కాలు ముందు వేసి, టులెట్ బోర్డు ఉన్న ఇంటి వేపు వెళ్ళాడు. గేటు తియ్యబోయి, ‘కుక్కలు వున్నాయి జాగ్రత్త’ అన్న బోర్డు ఉందేమోనని చూశాడు. లేదు! ‘హమ్మయ్య!’ అనుకుని గేటు మీదుగా, ప్రహారీ లోపలకు దృష్టి సారించాడు రమేష్.

సుమారు వెయ్యి గజాల స్థలంలో మధ్యగా మేడ. మేడ ముందు చిన్ని కృష్ణుని సిమెంటు బొమ్మ. బొమ్మకు ముందు ఫౌంటెన్. దాని చుట్టూ తామర చెట్లు. ఇంటి ముందంతా చక్కని పచ్చిక. ప్రహారీ గోడ ప్రక్కన రెండే రెండు పోక చెట్లు. వాటి కిరుప్రక్కలా అశోక వృక్షాలు. ఆహా! నందనవనము ఇదే అనుకున్నాడు. అనుకుని, ఈ నందనవనంలో ఇల్లు అద్దెకు ఉన్నది! బాగుంది. కానీ అద్దె తను భరాయించగలడా అని ప్రశ్న వేసుకుని, సమాధానం దొరక్క బుర్ర గోక్కున్నాడు. గోక్కుని మళ్ళీ క్రాపు ఎడం చేత్తో సవరించుకుని, ‘చూద్దాం. చూసి, నచ్చితే అద్దె భరించగలిగితే అప్పుడు చూద్దాం’ అనుకున్నాడు.

అన్నట్లు ఇంటి పేరు ‘నందనవనం’ అని పాలరాతి మీద చెక్కబడి వుంది. అది గమనించి ‘కల నిజమాయెగా’ అని పాటందుకోబోయి, మానేసి గేటు తీసుకు లోపలకు అడుగు పెట్టాడు.

రెండోసారి మయసభలో ప్రవేశించిన దుర్యోధనుడిలాగా, అడుగులో అడుగు వేసు

కుంటూ పార్టికో చేరిన రమేష్ ఎందుకో అనుమానమొచ్చి వెనక్కు చూశాడు.

గుండె ఆగినంత పనయింది. బడిలోనుంచి వచ్చిన పిల్లల్లాగా రమేష్ వెనుక డజను కుక్కలు, కొన్ని తెల్లగా, మరికొన్ని నల్లగా, బారుగా, చెవులు వేలాడేసుకుని, నాలుకలు చాపుకుని ఉన్న కుక్కలు. ఇంకొన్ని ఒళ్ళంతా జానెడు బొచ్చుతో, హిప్పీ క్రాపు పెంచుకున్న అల్లరి పిల్లల్లా ఉన్న కుక్కలు.

అవన్నీ నిశ్శబ్దంగా, రమేష్ వెనుక నిలబడి ఉన్నాయి.

రమేష్ కు కుక్కలంటే అసహ్యం. లోపల కొంచెం భయం కూడా.

కాళ్ళల్లోంచి చిన్నగా వణుకు ప్రారంభమై, మరుక్షణంలో సిరలు, ధమనుల ద్వారా ఒళ్ళంతా ప్రాకి ఆ పైన చమట పట్టేసింది. 'హారి భగవంతుడా! నేరకపోయి వచ్చాను గదరా తండ్రీ' అని ఆర్తనాదం మనస్సులోనే చేసుకుని, 'అయినా, ఈ కొంప కట్టుకున్న ప్రబుద్ధుడికి ఆవగింజంత జ్ఞానం కూడా లేదు. లేకపోతే గేటు మీద 'కుక్కలే ఉన్నాయి జాగ్రత్త' అని ముక్క వ్రాసి ఏడవకూడదు' అని తిట్టుకుని ముందుకు సాగాలా, వెనక్కు వెళ్ళాలా అన్న సందిగ్ధంలో క్షణం నిలుచుని, ధైర్యం చేసి వెనకడుగు వేశాడు.

కుక్కలూ సుశిక్షితమైన సైనికుల్లా ఓ అడుగు వెనక్కు వేశాయి ఉమ్మడిగా.

'హమ్మ వీటెమ్మ కడుపుకాలా! వీటి వాలకం చూస్తే, వీలు వాలు చూసుకుని మీద పడి అహింసాయుతంగా తనను నాకి చప్పరించేలా ఉన్నాయి' అనుకుని డీలా పడిపోయి, వడివడిగా అడుగు ముందుకు వేశాడు - ఓ కన్ను కుక్కలపైనే కేంద్రీకరించి. కుక్కలు కూడా రమేష్ నడిచినంత వేగంగా నడిచి, అతను ఆగగానే ఆగాయి.

'ఏదీ గతి నాకూ' అన్న కీర్తన పూర్తిగా రాక, వంట్లో హుషారు ఖర్చయిపోయి, ఎక్కడా మానవమాత్రుని అలికిడి వినరాక, కనరాక ఇరవయి అయిదేళ్ళ జీవితమూ ఈ రోజుతో మంగళం మహత్! అని నిర్ధారించుకుని, నీరసం వచ్చి గొంతెత్తి 'రావే ఈశ్వర కానవే వరద' అని అనబోయి 'హరైజీశ్వరా, కావమ్మా దరద' అన్నాడు. కుక్కలు మొరిగాయి, ఆ భాష అర్థంగాక.

అప్పుడు పార్టికో మెట్ల మీద కారు చీకట్లో కాంతిరేఖలా, ఇసుకలో ముత్యపు చిప్పలా, మహా నగరంలో సిటీబస్ లా ఓ అమ్మాయి ప్రత్యక్షమై "హాయ్ డార్లింగ్స్! ఏం చేస్తున్నారక్కడ కమాన్" అంది. కుక్కలు ఆ అమ్మాయి దగ్గర కెళ్ళాయి పొలోమంటూ.

రమేష్ చలిజ్వరం తగ్గినవాడిలా అయి, ఓ మారు మెరుపు తీగెను, వెంటనే ఆమెను పరివేష్టించిన శునక సముదాయాన్ని చూస్తూ వెరివాడిలా ఓ నవ్వు నవ్వాడు. తనంటూ ఓ శాల్తీని ఉన్నానన్న విషయాన్ని ఆమెకు గుర్తు చేస్తూ.

బంగారు శలాక కుక్క పిల్లల కోసం మొహం వాచిపోయిన దాన్లా, 'టామీ' అని, 'హుర్రే మిక్కి' అని, 'హౌ ఆర్ యు బాబీ' అని ఉన్న కుక్కలన్నిటినీ ముద్దు ముద్దుగా పలకరించి, ఆ పైన కొన్నిటిని ముద్దెట్టుకుని, మరీ చిన్న కుక్కను చంకలోకెత్తుకుని

పోబోతూ ఆగి, రమేష్‌ను చూసి విచిత్రంగా నవ్వి, “హావ్వరు కావాలండీ” అంది.

“ఇల్లండీ....ఇల్లు” అన్నాడు రమేష్. తడారిపోయిన పెదవులను నాలుకతో తడుపు కుంటూ.

“ఐసీ!” అని చంకలో చిన్నదాన్ని తల మీద దువ్వుతూ, “కూరుసోండి!” అని వెడుతూ, “యాద్‌గిరీ” అని సుతారంగా కేకేసింది.

రమేష్, ‘ఇల్లాద్దు! పాడొద్దు! బ్రతికి యుండిన సిగరెట్లు త్రాగి బ్రతకవచ్చు’ అనుకుని, అలా అని పోలేక, క్రొత్త పెళ్ళికూతురు తొలిరోజు పడగ్గదిలోకి పోతున్నట్లు వెళ్ళి వరండాలో కుర్చీలో చతికిలబడ్డాడు. ‘అమ్మయ్య!’ అనుకుని ప్రక్కకు చూస్తే, సోఫాలో దీర్ఘనిద్రలో ఉన్న నాలుగడుగుల కుక్కగారు కనపడ్డారు. ఎండలోంచి వచ్చి మంటలో పడ్డట్టు ఫీల్ అయ్యాడు రమేష్. ఇంటాయన వచ్చేసరికి రక్తమాంసాలు కాదు గదా, అస్థిపంజరం కూడా మిగలదని నిశ్చయించుకున్నాడు.

ఘడియలు ఘంటలుగా గడుస్తున్నాయి. కుక్కగారు ఏ క్షణంలో మేల్కొని తనను నంజుకుంటుందో అన్న భయంతో రమేష్ ఊపిరి కూడా చిన్నగా పీల్చుకోసాగాడు.

రమేష్‌కు గతం గుర్తుకొచ్చింది.

పదేళ్ళ వయస్సులో చెఱువు గట్టున ఆడుకుంటుండగా, ఓ పిల్లాడిని నల్లని గజ్జి కుక్క మీదపడి కరిచింది. అంతే - వారం తిరిగేలోగా, ఆ పిల్లాడు కుక్కలా అరవడం, మొరగడం - ఆ తరువాత ‘హరీ’ అన్నాడు.

అదిగో అప్పట్నుంచీ రమేష్‌కు కుక్క సంతతి అంటే భయం!

“హలో! ఏం కావాలండీ?” అన్న పిలుపు విని రమేష్ లేచేంతలో - కుక్కగారే ముందు గెంతింది.

ఆ గెంతటం తన మీదకో - హలో వైపో నిర్ధారణ అయ్యాక రమేష్, “ఇల్లండీ - ఇల్లు కావాలీ” అన్నాడు.

ఎదురుగా రోడ్డు రోలరంత మనిషి నిక్కరూ, టీ షర్టులో మొహానికి అరచేతికి సరిపడ్డా మీసాలూ, నున్నగా కడిగిన స్టీలు గిన్నెలూ బట్టతల, కోడిగుడ్డంత మిడిగుడ్డతో నిలబడ్డాడు.

“మీ పేరు!”

“రమేష్ అండీ!”

“నా పేరు చి.చి.కె.కయ్యి- గ్లాడ్ టు మీట్‌యు” అని రమేష్ చేతిని పట్టుకు ఊపేసి, టైరులాంటి చేత్తో భుజం తట్టి “కూర్చోండి” అన్నాడు చి.చి.కె. కయ్యి.

రమేష్ కూర్చున్నాడు.

“మీరేం త్రాగుతారు?”

“సిగరెట్!”

కయ్యిగారు భూకంపం వచ్చి ఆరంతస్తుల మేడ కూలి పడ్డట్టు నవ్వారు. నవ్వి,

“భలే జోక్” అని మెచ్చుకున్నారు.

“మీరేం త్రాగుతారంటే - సిగరెట్ కాదోయ్, చిన్నోడా! కాఫీ, టీ, జిన్, బీర్, విస్కీ.... ఇలాంటివి!”

“నేను శాకాహారినండీ!”

మళ్ళీ భూకంపం, ఆరంతస్తుల మేడ కూలింది.

“సరే! అరేయ్ బిహారీ! బన్ - జామ్, టీ పట్రారా!” అని కేకేసి కయ్యిగారు, “బాగుంది... నీ కర్జంట్ గా ఇల్లెందుకు కావాలి?” అనడిగారు.

“ఉండేందుకండీ!”

కయ్యిగారు నవ్వుబోయి ఆశ్చర్యంగా కనుబొమ్మలు ఎగరేసి, “అబ్బా! ఉండేందుకు! ఆ తరువాత ఏం చేస్తావ్?” అనడిగాడు.

రమేష్ కు ఏం చెప్పాలో తోచలేదు.

గతంలో మిలట్రీలో చేరేందుకు వెళ్ళినప్పుడు, ఇలాగే అవాక్కయినాడు.

మిలట్రీ కమాండరు ఓ చేత్తో తేలుకొండిలా ఉన్న మీసాన్ని త్రిప్పతూ, మరో చేత్తో టీ త్రాగుతూ, “మైడియర్ యంగ్ బాయ్! నువ్వు పరాగ్గా ఉన్నప్పుడు శత్రువులు వస్తే ఏం చేస్తావ్?” అనడిగాడు.

రమేష్ కు ఎంత ఆలోచించినా జవాబు దొరకలేదు. దిక్కులు చూశాడు.

మిలట్రీ కమాండరు, “బెస్ట్ ఆఫ్ లక్” అని పంపేశాడు.

‘ఇల్లు ఉండేందుకు. ఆ తరువాత ఏం చేస్తావంటే - ఏం చెప్పాలి?’ - రమేష్ తలొంచుకున్నాడు.

కయ్యిగారు రమేష్ బిడియానికి సంతోషపడి, కుర్రాడు సాపు చేసిన టేకు కొయ్యలా, ఆయిల్ తో పాలిష్ చేసిన స్టైన్ గన్ లా ఉన్నాడనుకుని, ఎడం చేత్తో మీసాలు దువ్వుకుని, “నీ పేరు రమేష్! మీదే వూరు?” అనడిగాడు.

రమేష్ కు ధైర్యం వచ్చింది. వంగిన నడుం బిగుసుకుంది.

“మాది నర్సాపురం. టైలర్ హైస్కూలులో యస్సెల్సీ, పి.ఆర్. కాలేజీలో బియ్యే, ఆంధ్రా యూనివర్సిటీలో యం.కాం. ఓ సంవత్సరం చదివాను. నాకో బామ్మ, ఒక నాన్న, ఒక అమ్మ ఉన్నారు. నేను పుట్టిన రోజునే పొట్టి శ్రీరాములు పోయాడు. జీతం ఆరొందలు, డి.ఎ. మూడొందలు, ఇంటి అద్దె అలవెన్సు.....” - ఆగి కయ్యిగారి వేంపు చూసి గతుక్కుమన్నాడు.

కయ్యిగారు బుంగమూతెట్టి, మీసాల మాటున ముసి ముసిగా నవ్వుకుంటున్నారు. ఆపైన భళ్లున పైకి నవ్వేసి, “యూ సిల్లీ ఫెలో” అన్నారు.

రమేష్ నడుం బాణాకర్రలా వంగిపోయింది. ‘ఇంతకూ, ఇల్లు ఇస్తాడా? లేదు పొమ్మంటాడా’ అన్న అనుమానం అలెషియన్ కుక్కంత అయింది.

బిహారీ అన్న వంటవాడు బ్రేలో బ్రెడ్ ముక్కలూ, చిన్న కప్పులో జామ్, నాలుగు కత్తులూ, ఫోర్కులూ తెచ్చి, బల్లమీదెట్టాడు.

“కమాన్” అని కయ్యిగారు అనటం ఆలీస్యం కుక్కగారు, ఆరంగుళాల నాలుక చాపి వచ్చి టీపాయ్ దగ్గర నిల్చుంది, రమేష్ కళ్ళలోకి చూస్తూ.

“తీసుకో” అన్నాడు కయ్యిగారు.

ఆ హుకుం కుక్కగారికో, తనకో తెలియక కతికితే అతకదన్న సామెత గుర్తొచ్చి, “నే వెళ్ళి భోజనం చెయ్యాలండీ!” అన్నాడు రమేష్.

“తిందువుగాని, శాకాహారీ! ముందివి తిను” అనికయ్యిగారు ప్లేటు అందించారు.

ఆజ్ఞ శిరసావహించాడు రమేష్.

“నీకు పెళ్ళయిందా?”

అయిందంటే ఇస్తాడో, ఇవ్వడో ఇల్లు. వెనకటికో బామ్మగారు. “మేం బ్రాహ్మలకు గదులివ్వం నాయినా! అంతా చాదస్తం. ముట్టని, అంటని ప్రాణం తీస్తారు. పైగా పెళ్ళయిందంటివి. మీ ఆవిడ బయటజేరితే వంటింటోంచే తప్ప బయటకొచ్చే దారి లేదు” అని ఇల్లు ఇవ్వనంది.

అందుకని మరోచోట పెళ్ళి కాలేదని చెబితే ఇంటి ఆసామి, “చెరకుగడలా ఎదిగావు. పెళ్ళి చేసుకోకపోవటం ఏం తీవరం. ఎవరి కొంపలు ముంచాలని ఇలా బజారున పడ్డావ్? తక్షణం పెళ్ళి చేసుకుని, మూణ్ణిద్రలకు రా - ఇంట్లో రెండు గదులిస్తాను” అని వీధిలోంచే ఉద్వాసన చెప్పాడు.

అందుకని, ‘పెళ్ళి అయిందా?’ అంటే అయిందని - కాలేదని చెప్పడం ఇష్టంలేక, “పెళ్ళండీ.... నాకాండీ!” అని సిగ్గుతో తలొంచుకున్నాడు.

కయ్యిగారు మూతితోపాటు మీసాలు తుడుచుకుని, “చూడవోయ్! బ్రహ్మచారులకు మాత్రమే ఇల్లిస్తాం!” అనన్నాడు.

వెన్నుపూసకు రోకలిబండ కట్టుకున్న వాడిలా రమేష్ నిటారుగా కూర్చుని, “నాక్కా లేదండీ. ప్రామిస్. మీ కుక్కమీదొట్టు!” అని హుషారుగా అని, కుక్క మీద చెయ్యేసి, గబుక్కున చెయ్యి కరెంట్ షాక్ తగిలినవాడిలా లాగేసుకుని, “కాలేదండీ, కుక్కండీ... నిజమండీ” అన్నాడు.

కయ్యిగారు కయ్ అన్నారు.

“మైడియర్ బాయ్! అది కుక్కగాదు. అండర్స్టాండ్? నా డ్రెండ్. ఓసారి నేను కాలుజారి బాత్రూంలో పడితే పరిగెత్తికెళ్ళి డాక్టరుని పిల్చుకొచ్చింది. అఫ్కోర్స్ వెటరినరీ డాక్టరునే అనుకో! తెలివిగలది. ఇప్పటికీ అంతే, నా యోగక్షేమాలు అదే చూస్తుంది. నైట్ వాచ్మన్ అది ఈ ఇంటికి. అమేజాన్ అడవుల్లో దొరికింది నాకది. తెల్పిందా. దాన్ని కుక్కనకు. ‘చుమ్రేబియా’ అను. అంటే స్నేహితుడా అని అర్థం - కికుచికూ భాషలో. అనూ!”

“చుమ్రేబియా!” అన్నాడు రమేష్.

అంతే కుక్కగారు అమాంతం ముందు కాళ్ళెత్తి రమేష్ భుజాలమీదెట్టి, మూతి నాకింది.

“అమ్మ నాయనమ్మోయ్” అని కేకేసి పడిపోయాడు రమేష్.

మళ్ళీ స్పృహ వచ్చేసరికి మంచంమీదున్నాడు. ప్రక్కన డాక్టరు, ఆయన ప్రక్కన కయ్యిగారు, మరో ప్రక్కన అందాల భరిణే, ఆమె కుక్కలూ.... అందరూ తన వేపు ఆత్రుతగా చూడటం గమనించాడు.

కళ్ళు మూసుకుంటే చుమ్రేబియా, తెరిస్తే శునక సంతతి!

“మీకు కుక్కలంటే... భయమా?”

“అవునండీ!”

“ఎందుకనీ?” కయ్యిగారు మిలట్రీవాడిలా అడిగారు.

“కుక్క కరిస్తే పిచ్చెక్కుతుందండీ!”

“ఎవరన్నారు? నానెన్స్. ఇవి కుక్కలు కావు. ఫ్రెండ్స్, స్నేహితులు తెలిసిందా?” కుక్కలూ ఫీంకరించారు కయ్యిగారు.

“తెలుసండీ. కానీ, మీ కుక్కలకు నేను స్నేహితుడనో, కాదో తెలియదు గదండీ!” అన్నాడు రమేష్ - ‘ఇల్లొద్దూ, పాడొద్దూ, ఈ కుక్కల పొరుగు అసలే వద్దు’ అన్న స్థిర నిశ్చయంతో.

“డామిట్! కుక్కని ప్రేమించటం చేతగాని వాడు కుక్కకన్నా హీనుడు. నీచుడు. ఆల్ రైట్. ఇదే పందెం. కుక్కలంటే నీకు అసహ్యం. ఎలర్జీ. భయం గదా. కాసుకో..... ఆర్నెల్లలో నీకు కుక్కల మీద విపరీతమైన అభిమానం కలుగచేస్తాను. నే నోడిపోతే, కుక్కలతో సహా ఊరొదిలి వెడతాను. నా కూతుర్ని నీకిచ్చి పెళ్ళి చేసి! నువ్వే గెలిచావు.... నా కూతుర్ని నీ కిచ్చివేస్తా కుక్కలతో సహా!” అని కయ్యిగారు ప్రతిజ్ఞ చేశారు - తన మాట నినద భీషణ శంఖమే అన్నట్లు.

“అది గాదండీ” అని నూతిలో పడ్డ కుక్కలూ ఏదో చెప్పబోయాడు రమేష్.

కాట్లకుక్కలూ కయ్ మన్నారు కయ్యిగారు.

“మళ్ళీ మాట్లాడి నా మాటకెదురు చెప్పావంటే, ఇంట్లో ఉన్న పద్దెనిమిది కుక్కలూ లైనుగా వచ్చి కరిచి పోతాయి. ఆ తర్వాత రాబిన్ వ్యాధాచ్చి, అడ్రసు లేకుండా బోతావు” అని శషించారు.

మూలిగే నక్క మీద తాటికాయ పడ్డట్లు రమేష్, ‘హతోస్మీ’ అనుకుని, అటేడు తరాలకు, ఇటేడు తరాలకు టాటా చెప్పేశాడు - తన బ్రతుకు కుక్కలు చింపిన విస్తరి అవ బోతున్నందుకు దిగులుగా.

:: 2 ::

రమేష్కు కుక్కపాట్లు ప్రారంభమైనాయి.

సాయంత్రం ఆఫీసు వదిలే వేళకు కయ్యిగారు కారు, కారులో కుక్కలతో ప్రత్యక్షమై నారు నవ్వుతూ.

రమేష్ పారిపోదామని చూశాడు.

'రావోయ్. నేను మిలట్రీలో పనిచేసి రిటైరయ్యాను. అపజయం ఎరుగను. నీ అంతు తేల్చేదాకా వదలను' అన్నట్లు, చెయ్యట్టుకుని కార్లో కుదేసి ఇంటికి పట్టుకుపోయారు కయ్యిగారు.

ఓ ప్రక్క కయ్యిగారు పులిలాంటి మీసాలతో - మరో ప్రక్క నాలుగు అడుగుల చుమ్రేబియా! రమేష్ కు యమదూతలతో ప్రయాణం చేస్తున్నట్లు ఉంది.

ఇంటికెళ్ళాక, రమేష్ కోసమని ఓ గది ఖాళీ చేయించి అక్కడుండమని కయ్యిగారు ఉత్తర్వు జారీ చేశారు. వాకిట్లో కాపలాకు కుక్కని కాపలా పెట్టారు.

కయ్యిగారి ఏకైక కూతురు జాన్ మేరీ తాయారును రమేష్ సదుపాయాలు చూసేందుకు పురమాయింది - "మిస్టర్ రమేష్! నా ఆస్తికి, కుక్కలకు జాన్ మేరీ తాయారు వారసురాలు. అమ్మాయి మెట్రిక్ పరీక్షలకు తయారవుతోంది. నువ్వు ఎమ్.కామ్. ఓ సంవత్సరం చదివావు గదా! అమ్మాయికి చదువు చెప్పు. నీ భోజన, వసతి ఫ్రీ" అన్నారు కయ్యిగారు.

"సార్! మీ పేరు ఏమిటి? కయ్యిగారంటే ఏమిటి? నా సందేహ నివృత్తి చేయండి" అని రమేష్ ప్రార్థించాడు, సస్పెన్సు భరించలేక.

కయ్యిగారు చిదంబర స్వాములార్లా నవ్వారు. మీసాలు మెలేసుకుని, జానెడు చుట్టకు నిప్పు పెట్టి, "నా పేరు చింతాద్రి చినకనకయ్య. చదువు అబ్బక, మా నాయన కొట్టే దెబ్బలు, చెప్పే సంస్కృతం ముక్కలు ఇముడ్చుకోలేక, ఓ రోజు రైలెక్కి ఉడాయించాను. రైల్వో గిల్లెట్ దొరగారు, ఆయన ప్రేయసి బ్లా డైమండ్ అనబడే కుక్కగారు పరిచయం అయ్యారు. ఆయన నన్ను వెంటతీసుకువెళ్ళి తన బంగళాలో కుక్క పరిచర్యలకు నియమించారు.

కుక్కకన్నా విశ్వాసంగా గిల్లెట్ దొరగారికి, ఆయన బ్లా డైమండ్ కు సేవ చేశా.

ఆయన- 'యంగ్ మాన్!' అని 'వరం కోరుకో' అన్నారు ఇంగ్లాండ్ పోతూ.

'ఉద్యోగం' అన్నా.

'మిస్టర్ కయ్యి (చింతాద్రి చినకనకయ్య)! ఇంగ్లాండ్ రా!' అన్నారు.

'రాను' అన్నా.

'వై?' అన్నారు.

'మదరులాండు. మా ఫాదరు, బొబ్బర్లంక, కొబ్బరి త్రీసు' అన్నా.

'డర్టీ ఫెలో - వెళ్ళి ఆర్మీలో చేరు' అని మిలటరీ మెన్ లో పారేశారు.

అలా మిలట్రీలో దూరా. తిన్నంత తిండి. వళ్ళు పెరిగింది. పెళ్ళి చేసుకున్నా. ఇదిగో జాన్ మేరీ తాయారు పుట్టింది."

“మరి మీ ఆవిడో?”

“మా ఆవిడ తండ్రి బెంగాలీ క్రిస్టియను. తల్లి కేరళ ముస్లిము. అందుకని మా అమ్మాయి జాన్ మేరీ అయింది. నేను కోనసీమ బ్రాహ్మడిని కనుక తాయారు కలిపేను. నాకు కులమతాలు లేవు. కనుక మిస్టర్ రమేష్! మా అమ్మాయిని ప్రేమించు. కుక్కలను ప్రేమించు. నా అల్లుడివి కా!” అన్నారు కయ్యిగారు.

రమేష్ సామాను తెప్పించారు గది నుంచి.

బిహారీ వంట అద్భుతంగా చేసేవాడు. చేసిన వంట శాకాహారమో, మాంసాహారమో తెలియకుండా. హోటలు తిండితో ముఖం వాచిన రమేష్ గుట్టు చప్పుడు కాకుండా తినేవాడు.

తాయారు తండ్రి పోలిక.

కుక్కలతో కాలక్షేపం జాస్తి. చదువంటే ఆసక్తి నాస్తి.

పోనీలై జుట్టు, ఫ్రాక్లో చుట్టానికి ఇంగ్లీష్ బొమ్మలా ఉంటుంది జాన్ మేరీ తాయారు.

రమేష్కు హుషారొచ్చింది. తెగువ కలిగింది. ధైర్య సాహసే లక్ష్మీ అన్న సామెత గుర్తొచ్చింది.

ఆస్తి, కొబ్బరి ముక్కలాంటి పిల్ల.... మంచి అవకాశం! ‘దొరుకునా ఇటువంటి సేవ’ అనుకుని ఓ రోజు పెళ్ళానికి ఉత్తరం వ్రాశాడు.

‘వెంకట రమణమ్మా!

క్షేమము. విశేషాలేం లేవు. కాలికి చెప్పలేసుకుని తిరిగినా ఇక్కడ అద్దెకు ఇళ్ళు దొరకడం లేదు. దొరికినా గదికి వంద అంటున్నారు. గాలికి, వెలుతురుకు, బాత్ రూమ్ కు, పంపు నీళ్ళకు వేరే ఇచ్చుకోవాలి. కనుక కొన్నాళ్ళు అత్తమామల ఇంటనే ఉండాల్సింది. వంట నేర్చుకో, కుట్టు, అల్లికలు సరేసరి. సంక్రాంతికి ముగ్గులెయ్యి. నోములు పూర్తి చేసుకో!

నా ఆరోగ్యం ఫరవాలేదు. నీ ఆరోగ్యం జాగ్రత్త. ఇంతే. ఉంటా.”

:: 3 ::

రమేష్ బజారుకెళ్ళి ‘కుక్కలు - జాతులు - పెంపకం’ అన్న విషయంపై దొరికినన్ని పుస్తకాలు కొన్నాడు. చదివాడు.

అంతేకాదు. డ్రస్ మార్చాడు. తీరు మార్చాడు. చొరవ నేర్చుకున్నాడు.

తాయారుతో కలిసి ప్రొద్దున్నే మేడ మీద ఎక్సర్ సైజులు మొదలెట్టాడు. చేతులు ముట్టుకోవడం, బుగ్గలు నిమరడం, నవ్వుడం సాగించాడు. ఆఫీసు నుంచి రాగానే తాయారుతో తోటలో షికార్లు చేసేవాడు.

డైనింగ్ టేబుల్ దగ్గర, టేబుల్ క్రింద నుంచి కాళ్ళతో సరసాలు ఆరంభించాడు.

కయ్యిగారు రమేష్ వాలకం, కుక్కలపై చూపుతున్న ప్రేమ చూసి సంతోషించి,

“మిస్టర్ రమేష్! మీ తండ్రి అడ్రస్ ఇవ్వు” అనడిగాడు.

రమేష్ ఇచ్చాడు.

కయ్యిగారు ఓ రోజు మేడ మీద కుర్చీ వేయించి తాయారునూ, రమేష్నూ కూర్చోబెట్టి, “మీ ఇద్దరూ ఊఁ అంటే పెళ్ళి జరిపించేస్తాను” అని ప్రకటించాడు.

తాయారు మొహం నియెన్ లైటులా వెలిగింది.

రమేష్కు గొంతులో కొబ్బరికాయ ఇరుక్కుంది.

“పెళ్ళా?” అన్నాడు.

“అవునోయ్, పెళ్ళే!” అని కయ్యిగారు కళ్ళు ఎర్రచేసి, మీసాలు మెలి దిప్పారు.

“మీ నాయనగారికి ఉత్తరం రాశా. అంతగా అయితే మంచిరోజు చూసి నేనే వెళ్ళాస్తాను” అన్నారు కయ్యిగారు.

“ఇప్పుడేం తొందర! ఏం, తాయారూ?”

తాయారు సమాధానం చెప్పలేదు. బుంగమూతి పెట్టి ఆ తర్వాత నవ్వి, ఆ తర్వాత చంకలో ఓ టామీని ఎత్తుకుని చెంగుచెంగున గెంతుతూ మేడ దిగిపోయింది.

“తొందరంటావేమిటి, అల్లుడూ! మీ ఇద్దరి మనసులు కలిశాయి. మీరు చాటుగా వాటేసుకోవడం, ముట్టుకోవడం, కిచకిచలాడడం, ఒకర్ని చూడకుండా ఒకరుండలేక పోవడం... ఇవన్నీ చూశా! ఆలస్యం చేస్తే భారసాల, పెళ్ళి చెయ్యాలి వస్తే! పైగా మీ పెళ్ళి అయితే నాకు నిశ్చింత. ఏ కాశీకో పోయి అక్కడే ఉండిపోతా!”

ఆ రాత్రి రమేష్ అన్నం తినలేదు. దిగులుగా దూలాలు, అక్కడున్న బల్లిని చూస్తూ “ఏదీ గతి నాకూ? అని పాటలు పాడాడు.

తండ్రి గుర్తుకొచ్చాడు. ఆయన పేరు నరసింహం. ఇత్తడి చెంబులా బట్టతల, ఎర్రగా కందగడ్డలా మొహం, పెళ్ళాంతో రహస్యం మాట్లాడినా నాలుగిళ్ళ కవతల పసిపిల్లలు ఝడుసుకునేంత గొంతు గుర్తుకొచ్చాయి. నిజంగా కయ్యిగారి ఉత్తరం ఆయన చేతబడితే, “అంట్ల వెధవా! నీ జాడీ మొహానికి ఒక్కతే చాలదూ! పెళ్ళయి పిల్ల తండ్రి కావలసిన నీకు మళ్ళీ ఇంకొకతే కావాలా, జడ్డి పీనుగా! వెధవ్వేషాలు వేస్తే కాలో, చెయ్యో విరిచేసి చిప్ప చేతికిచ్చి బస్సుస్టాండులోనో, పడవల రేవు దగ్గరో, గుడి ముందటో కూలేసి అడుక్కోమంటాను. అదీగాక గవిడి గెదేలా ఉన్న నీకు మరో పిల్ల ఇస్తామన్న కుంక ఎవడు? దాని కులమేమిటి? గోత్రమేమిటి? పద నే వస్తా!” అని దుడ్డుకరో, పండుల్ని పొడిచే బరిశో తీసుకురాగలడు.

అప్పుడు అటు కయ్యిగారు ఓ మెషిన్ గన్, ఇటు నరసింహం ఓ బరిసె...

ఆ పరిస్థితి ఊహించుకుని రమేష్ డబుల్ టైఫాయిడ్, డిసెంట్రి వచ్చిన వాడిలా వణికిపోయాడు.

“డియర్! జొరమా... పుడ్ తినలేదేం?” అని తాయారొచ్చి మంచం మీద కూర్చుని

పాట్ల మీద చెయ్యేసి, “వల్లు బాగానే వుంది. ఫుడ్ ఎందుకు మెయ్యలేదూ?” అని అడిగింది.

“వాడేక్... నువ్వెళ్ళూ!” అని కసురుకుని ఆమె వెళ్ళాక మళ్ళీ కయ్యిగాని, కుక్కగాని రాకుండా తలుపేసుకుని నిద్ర పోయాడు.

నిద్రలో భార్య వెంకటరమణమ్మ గుర్తుకొచ్చింది.

మరోజుకు రమేష్ దిగులుగా, నీరసంగా కనిపించాడు కయ్యిగారికి.

“ఆఫీసు కెళ్ళొద్దు. రెస్టుగా ఉండు!” అని గదమాయిండాడు.

“కాదు. పోవాల్సిందే!” అన్నాడు రమేష్.

“వంట్లో బాగోలేదని నీ మొహం చెబుతుంటే ఆఫీసుకెలా వెడతావ్?”

“నడిచి!”

“వెళ్ళు, చూద్దాం!”

రమేష్ రెండడుగులు వేశాడు.

ఎదురుగా చుమ్రేబియా నాలుక చాచుకుని, యజమాని ఆజ్ఞ కోసం ఎదురుచూస్తూ ‘ఊఁఁ’ అంటే ఎగిరి ఓ గుక్కలో రక్తం జుర్రేసి మాంసం తినేసి బ్రేవ్ మనేలా ఉంది.

“నా మాట విను. హాయిగా రెస్టు తీసుకో! అమ్మాయ్, అల్లుడు గారికి సేవ చేయి!”

తాయారు నవ్వి, “రాండ్డి” అని రమేష్ను మేడమీదకు తీసుకెళ్ళింది.

మధ్యాహ్నం తాయారుతో కలిసి రమేష్ సినిమా కెళ్ళాడు.

అప్పుడు కయ్యిగారు బయట తోటలో కూర్చుని ఉండగా, ఇంటి ముందు రిక్షా ఆగింది. అందులోంచి ఓ ఆడమనిషి దిగింది.

“ఎవరు కావాలమ్మా!” కయ్యిగారు అడిగారు.

చెప్పింది.

“నువ్వే మవుతావ్?”

చెప్పింది - “ఆయన లేరా?”

“దొంగ వెధవ! సినిమా కెళ్ళాడు. రానీ, వాణ్ణి నీ కళ్ళ ముందే కుక్కల చేత కరిపించేస్తాను” అన్నాడు కయ్యిగారు పళ్ళు కందులు నమిలినట్లు నములుతూ.

“ఏం చేశారు?”

కయ్యిగారు ఏడ్చారు. జరిగింది చెప్పారు.

వెంకట రమణమ్మకు అంతా కలలా ఉంది.

“అందుకేనా బాబాయిగారూ! ఇక్కడ ఇళ్ళు దొరకడం లేదూ, రావద్దని రాశారు?”

కయ్యిగారు ఓ గంట ఆసులో గొట్టంలా తిరిగారు. బుర్ర గోక్కున్నారు. మీసాలు మెలేసుకున్నారు. తల అడ్డంగా, నిలువుగా తిప్పారు.

రమణమ్మ ఆయన్నే చూస్తూ ఉండిపోయింది.

“లాభం లేదు. ఈ పెళ్ళి జరగాల్సిందే!” అన్నాడు కయ్యిగారు పెద్దగా.

“మరి నా బ్రతుకో?”

“నీ చావు నువ్వు చావు. నాకేం?”

“బాబాయిగారూ!”

కయ్యిగారు కుదేలైనారు - వెంకటరమణమ్మ కళ్ళలో నీళ్ళు చూసి, బాబాయి అన్న పిలుపు వినీ!

ఆలోచించి ఆలోచించి, “అయితే, వెంకటరమణమ్మా! నే చెప్పినట్లు చేస్తావా?” అన్నారు.

“చేస్తానండీ!” చేతిలో చేయి వేయించుకుని చేయాల్సిన పని చెప్పారు.

వెంకటరమణమ్మ ఇంట్లోకెళ్ళి స్నానం చేసి, జడ వేసుకుని, పూలు పెట్టుకుని గదిలో కూర్చుంది.

రమేష్, తాయారు సినిమా నుంచి వచ్చారు. కయ్యిగారు మాట్లాడలేదు.

రమేష్ స్నానం చేసి, సిగరెట్ ముట్టించుకుని ఈల వేస్తూ వరండాలో కొచ్చి గది వైపు చూస్తే కయ్యిగారి గదిలో లైటూ, ఫానూ తిరుగుతున్నాయి. కయ్యిగారు బయటే ఉన్నారు. ఏమిటి చెప్పా? అన్న ప్రశ్న ఉదయించింది. కానీ, కయ్యిగారు కొలిమిలోంచి తీసిన ఇనుప ముక్కలా ఉండడంతో రమేష్ మనకెందుకులే అని ఊరుకున్నాడు.

రాత్రి భోజనాల దగ్గర కయ్యి, తాయారూ, రమేష్ కూర్చునుండగా కయ్యిగారు, “ఓ ముఖ్యప్రకటన!” అన్నారు.

“చెప్పండి” అన్నాడు రమేష్.

“నాకు యాభై ఏళ్ళు. ఇన్నాళ్ళూ భార్య లేకపోయినా మా అమ్మాయిని చూసుకుని బ్రతుకుతున్నా. కానీ, రేపు అమ్మాయి పెళ్ళయితే ఒంటరితనం భరించడం ఎలా?”

“కాశీ వెడదామంటిరే!”

“ఆ ప్లాన్ మార్చుకున్నా, పోతే, మా తాయారు పెళ్ళికి పీటల మీద ఎవరు కూర్చుంటారు? ఉన్న ఒక్క కూతురు పెళ్ళి ఏ జగ్గాయి, తుమ్మాయిలో కూర్చోపెట్టి చేయించడం నా కిష్టం లేదు. అందుకని..”

“ఊఁ అందుకని..”

“నే పెళ్ళి చేసుకుంటున్నాను!”

“ఆ!”

“ఆఁ అని అలా నోరు తెరవకు. నోట్లోకి ఈగో, దోమో పోగలదు.”

“మీకెవరిస్తారు పిల్లని?”

“ఎందుకివ్వరు? అయినా అదంతా నీ కనవసరం. నే పిల్లను చూశా. బిహారీ, మా ఆవిడను కేకెయ్యి!” అని ఆజ్ఞాపించాడు.

రమేష్ కు అంతా అయోమయంగా ఉంది. 'అమ్మ ముసలిపీనుగా! తొందరపడి తాయారును చేసుకుంటే అస్తి రాకపోగా, కుక్కలు మాత్రం దక్కి కుక్క బ్రతుకయ్యేది" అనుకున్నాడు.

వెంకట రమణమ్మను చూసి రమేష్ నెత్తిన పాము పడ్డ వాడిలా బిగుసుకుపోయాడు. "నువ్వు....." - ఆ తర్వాత గొంతులో కొబ్బరిపీచు ఇరుక్కున్నట్లు ఆగిపోయాడు.

"ఈవిడ నీకు తెలుసా?"

"నాకా?"

"ఈవిడ పేరు రమణి. మైడియర్! దా కూర్చో!"

రమణమ్మ కయ్యి ప్రక్కన కూర్చుంది, ఆయన్ను అనుకుని.

రమేష్ వంటి మీద ఎర్రచీమలు ప్రాకినాయి.

తాయారు రమణమ్మను చూసి, నవ్వింది.

"మీరు పిన్ని అవుతారా?" అంది.

"అవును!" అంది రమణమ్మ, కయ్యిగారికి ప్లేట్లో చట్నీ వేస్తూ.

రమేష్ కు అన్నం సయించడంలా! పైగా రమణమ్మ దీని దుంపతెగ, కయ్యిగారే అసలు మొగుడైనట్లు ఆయనతో చనువుగా ఉండడంతో మరీ అసహనం, కోపం, చిరాకు కలిగాయి. అంతేగాక రమణమ్మ తన ఉనికి గుర్తించనట్లు, అసలు తనెవరో కూడా తెలియనట్లు ప్రవర్తించడంతో మరీ పిచ్చివాడయ్యాడు.

ఆ రాత్రి రమణమ్మతో మాట్లాడాలని చాలాసార్లు యత్నించాడు రమేష్.

కయ్యిగారు పట్టెమంచం మీద దున్నపోతులా పడుకునుంటే రమణమ్మ ప్రక్కనే కుర్చీ మీద కూర్చుని తమలపాకుల ఈనెలు తీస్తూ ఓసారి, మరోసారి కయ్యిగారు చుట్ట గొట్టం పొగలా ఊదుతూ ఉంటే, ప్రక్కనే పడక్కుర్చీలో పడుకుని ఓ నవల చదువుతూ ఉంది.

రమేష్ తలుపు చాటు చేసుకుని సైగలు, 'ఇశ్ ఇశ్' అని శబ్దాలు చేశాడు.

"రమణి డియర్! రాత్రి పూట ఉడతలు అరుస్తున్నాయా?" అన్నాడు కయ్యిగారు.

"అవునండీ!" అంది రమణమ్మ రమేష్ అవస్థ చూసి.

ఆ రాత్రి రమేష్ జుట్టు పీక్కున్నాడు. నాలుక, పెదాలు కొరుక్కున్నాడు. ఒళ్ళంతా బరుక్కున్నాడు.

పైగా కయ్యిగారి గదిలోంచి ఆయన, రమణి పడీపడీ నవ్వుడం వినపడడంతో పుండు మీద పండు మిరపకాయ కారం రాసినట్లు రమేష్ గంతులేశాడు.

లేచి వెళ్ళి రమణమ్మ జుట్టు పట్టుకుని ఫెడేల్, ఫెడేల్మని కొడదామనుకుని కయ్యిగారు గుర్తుకొచ్చి ఆగిపోయాడు.

తెల్లవారింది.

రమణమ్మ ఒంటరిగా దొరకలేదు రమేష్ కు.

రమేష్ పిచ్చివాలకం చూసి కయ్యిగారు, “రాత్రి ఏంటోయ్... నీ గదిలోంచి శబ్దాలు వచ్చాయి?” అని అడిగి, “బాగా నిద్దర పట్టిందటోయ్ రాత్రి!” అన్నాడు ముసిముసిగా నవ్వుతూ.

పొద్దునే కయ్యిగారు స్నానం చేసి పట్టుబట్టలు చుట్టుకుని, “అల్లుడూ! ఇవాళ ఆఫీసుకు వెళ్ళకు” అన్నారు.

“వెడతా!” కసిగా అన్నాడు రమేష్.

“నీ ఇష్టం - నేనూ, రమణీ డియర్ రిజిస్ట్రార్ ఆఫీసులో పెళ్ళి చేసుకుంటున్నాము. నువ్వు రావా?”

“పెళ్ళా?” - రమేష్ రంకె వేశాడు.

“అవును. రాత్రి చెప్పాగా!”

రమేష్ కు కోపం బుస్ న వచ్చింది.

“ఈ పెళ్ళే జరిగితే నిన్ను నల్చుకు తినేస్తా!”

“అబ్బా!”

“పాపం, ఆయనగారికి మతి స్థిమితం లేదల్లే ఉంది” అంది రమణీ.

“ఓసేవ్, ఏం కూశావ్!” రమేష్ పిచ్చికుక్కలా ఆమె మీదకు వెళ్ళాడు.

కయ్యిగారు అడ్డం వచ్చి, “ఆమె ఎవరనుకున్నావ్...జాగ్రత్త” అన్నారు పులిలా!

“అది నా పెళ్ళాం!”

కయ్యిగారు నవ్వారు బాంబులు పేలినట్లు.

“నవ్వకురా. కనకయ్యి!” అన్నాడు రమేష్ కసిగా.

కయ్యిగారు నవ్వడం ఆపి, “పుండాకోర్! రమణమ్మ నీ పెళ్ళమా?” అనడిగారు, కాలరు పుచ్చుకుని.

“అవును”

“తాట వలిచేస్తా! దగుల్బాజీ! అబద్దలాడి నా కూతురు గొంతు కోద్దామనుకున్నావా? సమయానికి రమణమ్మ రాబట్టి నీ గుట్టు తెలిసింది. కోనసీమ వెధవ్వ గదా, కూతుర్నిద్దా మని ఆశపడితే నమ్మించి నా గొంతు కోద్దామని చూశావ్! నిన్ను....”

“మీరే శిక్ష వేసినా సరే భరిస్తా” అన్నాడు రమేష్, కళ్ళ నీళ్ళతో కాళ్ళ మీద పడి క్షణం ఆలోచించి కయ్యిగారు, “అయితే విను. గుండు గీయించుకో! నామాలు పెట్టుకో! నిక్కరు తొడుక్కుని ఏడు రోజులు ఆఫీసుకు వెళ్ళు!” అన్నారు.

రమేష్ గుండు గీయించుకుని, నామాలు పెట్టుకుని, నిక్కరు తొడుక్కుని, కుక్కలా ఆఫీసుకు వెడుతూ - కుక్కచావు అనుభవించాడు ఓ వారం.

నీతి: పెళ్ళయి, మళ్ళీ వేరే పిల్లపై వ్యామోహపడిన వారి గతి కుక్క గతే! •